



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

ນາຍົກລັດຖະມົນຕີ

ເລກທີ 52 / ນຍ

ດໍາລັດ

ວ່າດ້ວຍການຈັດທະບຽນເອກະສານ

-----

ອີງຕາມລັດຖະທໍາມະນູນ ແຫ່ງສາທາລະນະລັດ ປະຊາທິປະໄຕ ປະຊາຊົນລາວ;  
ອີງຕາມກົດຫມາຍເລກທີ 01/90/ສປສ ລົງວັນທີ 27/6/90 ວ່າດ້ວຍກໍາມະສິດ;  
ອີງຕາມກົດຫມາຍເລກທີ 02/90/ສປສ ແລະກົດຫມາຍເລກທີ 03/90/ສປສ ລົງວັນທີ  
27/6/90 ວ່າດ້ວຍຂໍ້ຜູກພັນໃນສັນຍາ, ມູນມໍລະດົກ ແລະພື້ນຖານຂອງການສືບມູນມໍລະດົກ;  
ອີງຕາມມະຕິຕົກລົງ ຂອງສະພາລັດຖະມົນຕີ ເລກທີ 47/ປສລ ລົງວັນທີ 26/6/89 ວ່າ  
ດ້ວຍລະບອບພາສີອາກອນຂອງລັດ;  
ອີງຕາມຄໍາສະເໜີ ຂອງລັດຖະມົນຕີກະຊວງການເງິນ;

ນາຍົກລັດຖະມົນຕີ ອອກດໍາລັດ :

ຫມວດ I - ຄວາມຫມາຍ ແລະຫລັກການຈັດທະບຽນ.

ມາດຕາ 1 : ການຈັດທະບຽນເອກະສານ ແມ່ນການຈັດເນື້ອໃນຫຍໍ້ຂອງເອກະສານ ເຂົ້າ  
ໃນປຶ້ມທະບຽນ ເພື່ອຈຸດປະສົງ :

- ເກັບກໍາສະຖິຕິການເຄື່ອນໄຫວທາງເສດຖະກິດ ແລະສັງຄົມ;
- ເຮັດໃຫ້ເອກະສານມີຄຸນຄ່າທາງດ້ານກົດຫມາຍ;
- ຮັບປະກັນການປົກປັກຮັກສາເອກະສານ ເພື່ອຄວາມສະດວກໃຫ້ແກ່ການແກ້ໄຂຄະດີ;
- ສ້າງລາຍຮັບເຂົ້າງົບປະມານ ແນ່ໃສ່ຮັບໃຊ້ພາລະກິດປົກປັກຮັກສາ ແລະສ້າງສາປະເທດຊາດ.

ມາດຕາ 2 : ເພື່ອໃຫ້ມີຜົນສັກສິດ ແລະຄຸນຄ່າທາງດ້ານກົດຫມາຍເອກະສານທຸກສະນິດ ກ່ຽວ  
ກັບການໂອນກໍາມະສິດ, ຊົມໃຊ້ຊັບ, ການໃຫ້ສິດແກ່ບຸກຄົນ ຫລືນິຕິບຸກຄົນ, ກົດລະບຽບຂອງບໍລິສັດ ແລະ  
ອົງການຈັດຕັ້ງຕ່າງໆ, ສັນຍາ, ຄໍາຕັດສິນຂອງສານແພ່ງ ລ້ວນແຕ່ຕ້ອງໄດ້ຈັດທະບຽນ. ເອກະສານທີ່  
ໄດ້ຜ່ານການຈັດທະບຽນແລ້ວນັ້ນ ແມ່ນມີຄຸນຄ່າທາງດ້ານກົດຫມາຍ ຈົນກວ່າຈະມີຫລັກຖານກົງກັນຂ້າມ.

ມາດຕາ 3 : ເອກະສານທີ່ນໍາມາຈັດທະບຽນນັ້ນ ຕ້ອງໃຫ້ຖືກຕ້ອງຕາມລະບຽບກົດຫມາຍ ແລະ  
ໄດ້ຜ່ານການຢັ້ງຢືນຈາກອົງການທີ່ມີສິດຫນ້າທີ່ກ່ຽວຂ້ອງ.

ມາດຕາ 4 : ເອກະສານທີ່ຈະຕ້ອງຈົດທະບຽນ ແບ່ງອອກເປັນສອງປະເພດຄື :

- ເອກະສານທີ່ຕ້ອງນຳມາຈົດທະບຽນ ຕາມກຳນົດເວລາ;
- ເອກະສານທີ່ນຳມາຈົດທະບຽນດ້ວຍຄວາມສາມັກໃຈ.

ຄຳຈົດທະບຽນມີສອງປະເພດ :

- ປະເພດຕາຍຕົວ
- ປະເພດຄິດໄລ່ຕາມມູນຄ່າ.

ມາດຕາ 5 : ປະເພດເອກະສານ ທີ່ຄິດໄລ່ຄຳຈົດທະບຽນຕາຍຕົວ ໄດ້ແກ່ເອກະສານທີ່ບໍ່ມີ :

- ການໂອນກຳມະສິດ;
- ການໂອນສິດນຳໃຊ້ຊັບເຄື່ອນທີ່ ແລະຄົງທີ່;
- ການຕັດສິນໃຫ້ຈ່າຍເງິນ;
- ການເອົາຊັບເຂົ້າມາເປັນທຶນການຄ້າ;
- ການເອົາຊັບສ່ວນຕົວມາເຂົ້າກັນໃນກໍລະນີສ້າງຄອບຄົວ ເພື່ອເປັນກຳມະສິດລວມຂອງຄູ່ຜົວເມັຍ
- ການຮັບເຫມົາຂາຍສິ່ງຂອງ;
- ການຮັບເຫມົາກໍ່ສ້າງ ແລະອື່ນໆ ທີ່ບັງໄວ້ໃນລະບຽບກົດຫມາຍ.

ມາດຕາ 6 : ປະເພດເອກະສານ ທີ່ຄິດໄລ່ຄຳຈົດທະບຽນ ຕາມມູນຄ່າມີດັ່ງນີ້ :

- ເອກະສານໂອນກຳມະສິດຊັບເຄື່ອນທີ່ ແລະຊັບຄົງທີ່ ນັບເອກະສານທີ່ພົວພັນເຖິງການໂອນຫນີໃຫ້ແກ່ກັນ;
- ຄຳຕັດສິນຂອງສານແພ່ງ ທີ່ຜູ້ໃຫ້ເສັຍຄະດີຈ່າຍເງິນ ຫລືສິ່ງຊັບຄືນ;
- ເອກະສານກ່ຽວກັບການເອົາຊັບມາລວມເຂົ້າກັນ ເປັນທຶນຂອງບໍລິສັດການຄ້າ, ການລວມຊັບຂອງຄູ່ຜົວເມັຍ ໃນກໍລະນີສ້າງຄອບຄົວ;
- ເອກະສານ ກ່ຽວກັບການຢືມເງິນ ຫລືຊັບ ໂດຍມີ ຫລືບໍ່ມີດອກເບ້ຍ;
- ເອກະສານ ກ່ຽວກັບການຮັບເຫມົາຂາຍສິ່ງຂອງ, ການຮັບເຫມົາກໍ່ສ້າງ ແລະການບໍລິການອື່ນໆ;
- ເອກະສານ ກ່ຽວກັບການເຊົ່າຊັບ;
- ສັນຍາປະກັນໄພ ແລະເອກະສານອື່ນໆ.

ມາດຕາ 7 : ຖ້າວ່າຢູ່ໃນເອກະສານອັນດຽວກັນ ການໂອນຫາກພົວພັນເຖິງວັດຖຸສິ່ງຂອງຫລາຍປະເພດແລ້ວ ຄຳຈົດທະບຽນແມ່ນໃຫ້ຄິດໄລ່ຕາມແຕ່ລະປະເພດ ທີ່ໄດ້ກຳນົດໄວ້ໃນດຳລັດສະບັບນີ້.

ມາດຕາ 8 : ໃນກໍລະນີທີ່ມີການໂອນຊັບຄົງທີ່ ແລະຊັບເຄື່ອນທີ່ໃນເອກະສານອັນດຽວກັນ ແລະມີມູນຄ່າລວມເປັນອັນດຽວກັນນັ້ນ ແມ່ນໃຫ້ໃຊ້ມູນຄ່າລວມເປັນພື້ນຖານໃນການຄິດໄລ່ຄຳຈົດທະບຽນ ໂດຍນຳໃຊ້ຄຳຈົດທະບຽນຂອງຊັບຄົງທີ່.

ມາດຕາ 9 : ພື້ນຖານຄິດໄລ່ຄຳຈົດທະບຽນ ຕາມມູນຄ່າ ແມ່ນໃຫ້ຖືເອົາມູນຄ່າຂອງຊັບທີ່ຖືກໂອນ ຫລືມູນຄ່າຂອງສິດນຳໃຊ້ທີ່ຖືກໂອນໃນເວລາມາແຈ້ງຈົດທະບຽນນັ້ນ.

ຫມວດ II - ຄຳຈົດທະບຽນ.

ມາດຕາ 10 : ເອກະສານທີ່ຕ້ອງເສັຍຄຳຈົດທະບຽນຕາຍຕົວ ມີດັ່ງນີ້ :

ເອກະສານທີ່ຕ້ອງເສຍຄ່າຈົດທະບຽນ 1.500 ກີບ :

- ຫນັງສືມອບສັນທະໃຫ້ກັນ ເພື່ອທຳກິດຈະການຕ່າງໆແທນຕົນ;
- ຫນັງສືຕົກລົງແບ່ງປັນສິນສົມສ້າງ;
- ຫນັງສືຢັ້ງຢືນການຮັບເອົາເດັກມາເປັນລູກລ້ຽງ;
- ຫນັງສືມອບກຳມະສິດເປົ່າ;
- ຫນັງສືສັນຍາຫມັ້ນຫມາຍເອົາກັນເປັນຜົວເມັຍ;
- ສັນຍາການຄ້າ, ການຜະລິດ, ການບໍລິຫານ;
- ເອກະສານອື່ນໆ ທີ່ບໍ່ຈຳເປັນຕ້ອງຈົດທະບຽນແຕ່ຜູ້ກ່ຽວຂ້ອງນຳມາຂໍຈົດທະບຽນ.

ເອກະສານທີ່ຕ້ອງເສຍຄ່າຈົດທະບຽນ 1.600 ກີບ :

- ຈົດຫມາຍບັນທຶກແບ່ງປັນທຶນບໍລິສັດທີ່ຖືກຍຸບ ໃຫ້ແກ່ຜູ້ຖືຫຸ້ນ ຖ້າວ່າທຶນນັ້ນຫາກມີມູນຄ່າແຕ່ 500.000 ກີບ ລົງມາ;
- ຈົດຫມາຍບັນທຶກແບ່ງປັນຊັບລະຫວ່າງຜູ້ມີກຳມະສິດຮ່ວມ ຖ້າວ່າຊັບນັ້ນຫາກມີມູນຄ່າແຕ່ 500.000 ກີບ ລົງມາ;
- ຫນັງສືຍົກເລີກການຄ້າປະກັນຫນີ້ສິນດ້ວຍຫລັກຊັບ ຖ້າວ່າຫນີ້ສິນດ້ວຍຫລັກຊັບ ຖ້າວ່າຫນີ້ສິນນັ້ນຫາກມີມູນຄ່າ ແຕ່ 500.000 ກີບ ລົງມາ.
- ເອກະສານທີ່ຕ້ອງເສຍຄ່າຈົດທະບຽນ 2.000 ກີບ :
- ຈົດຫມາຍບັນທຶກການແບ່ງປັນທຶນບໍລິສັດ ທີ່ຖືກຍຸບໃຫ້ແກ່ຜູ້ຖືຫຸ້ນ ຖ້າວ່າທຶນນັ້ນຫາກມີມູນຄ່າເກີນ ກວ່າ 500.000 ກີບ ຂຶ້ນໄປ;
- ຈົດຫມາຍບັນທຶກການແບ່ງປັນຊັບລະຫວ່າງ ຜູ້ມີກຳມະສິດຮ່ວມ ຖ້າວ່າຊັບນັ້ນຫາກມີມູນຄ່າເກີນກວ່າ 500.000 ກີບ ຂຶ້ນໄປ;
- ຫນັງສືຍົກເລີກການຄ້າປະກັນຫນີ້ສິນດ້ວຍຫລັກຊັບ ຫລືດ້ວຍບຸກຄົນ ຖ້າວ່າຫນີ້ສິນນັ້ນຫາກມີມູນຄ່າເກີນກວ່າ 500.000 ກີບ ຂຶ້ນໄປ.

ມາດຕາ 11 : ຫນັງສືທີ່ຕ້ອງເສຍຄ່າຈົດທະບຽນ ຕາມມູນຄ່າຊັບມີດັ່ງນີ້ :

- ຫນັງສືໂອນທຳດິນ, ເຮືອນ ທີ່ເປັນຊັບເດີມ ລະຫວ່າງຜົວເມັຍ, ຫນັງສືໂອນທຳດິນ-ເຮືອນ ລະຫວ່າງພໍ່ແມ່ ແລະລູກ 0,5 % ຂອງມູນຄ່າ;
- ຫນັງສືໂອນທຳດິນ-ເຮືອນ ລະຫວ່າງອ້າຍນ້ອງ 1% ຂອງມູນຄ່າ;
- ຫນັງສືໂອນທຳດິນ-ເຮືອນ ລະຫວ່າງລູງປ້ານ້າອ່າວ ນ້າສາວ ແລະຫລານ (ຍາດຊັ້ນສາມ) 2% ຂອງມູນຄ່າ;
- ຫນັງສືໂອນທຳດິນ-ເຮືອນ ລະຫວ່າງ ຜູ້ອື່ນໆ 3% ຂອງມູນຄ່າ;
- ຫນັງສືໂອນທຳດິນເປົ່າຫວ່າງ ລະຫວ່າງ ຜູ້ອື່ນໆ 4% ຂອງມູນຄ່າ.

ມາດຕາ 12 : ຄ່າຈົດທະບຽນການໂອນສິດ ເກັບກິນຜົນທຳດິນ-ເຮືອນ ລະຫວ່າງ :

- ຄູ່ຜົວເມັຍ ພໍ່ແມ່ ແລະລູກ 0,2% ຂອງມູນຄ່າ;
- ອ້າຍເອື້ອຍນ້ອງ ( ຍາດຊັ້ນສອງ ) 0,3% ຂອງມູນຄ່າ;
- ລູງປ້າ, ອາວອາ, ນ້າບ່າວ ນ້າສາວ ( ຍາດຊັ້ນສາມ ) 0,4% ຂອງມູນຄ່າ;
- ຜູ້ອື່ນໆ 0,5% ຂອງມູນຄ່າ;

ມາດຕາ 13 : ຄ່າຈົດທະບຽນໂອນສິດນຳໃຊ້ທີ່ດິນ-ເຮືອນ :

- ຫນັງສືໂອນສິດຢູ່ອາໄສທີ່ດິນ-ເຮືອນ 0,5% ຂອງມູນຄ່າການຢູ່ອາໄສ;
- ຫນັງສືໂອນໃບອະນຸຍາດໃຫ້ນຳໃຊ້ທີ່ດິນ-ເຮືອນຕໍ່ໃຫ້ຜູ້ອື່ນ 1% ຂອງມູນຄ່າການຢູ່ອາໄສ.

ມາດຕາ 14 : ຄ່າຈົດທະບຽນສັນຍາເຊົ່າທີ່ດິນ-ເຮືອນ ທຸກປະເພດ ໄລຍະຍາວ ແຕ່ 20ປີຂຶ້ນໄປ:

- ລະຫວ່າງເອກະຊົນດ້ວຍກັນ 1,5% ຂອງມູນຄ່າເຊົ່າ;
- ລະຫວ່າງລັດວິສາຫະກິດ, ການຈັດຕັ້ງລວມຫມູ່ດ້ວຍກັນ  
ຫລືກັບເອກະຊົນ 1% ຂອງມູນຄ່າເຊົ່າ;
- ລະຫວ່າງລັດບໍລິຫານ ກັບເອກະຊົນ 0,5% ຂອງມູນຄ່າເຊົ່າ.

ມາດຕາ 15 : ຄ່າຈົດທະບຽນສັນຍາເຊົ່າດິນ ເຮືອນທຸກປະເພດໄລຍະຕໍ່າກວ່າ 20 ປີ :

- ລະຫວ່າງເອກະຊົນດ້ວຍກັນ 0,5% ຂອງມູນຄ່າເຊົ່າ;
- ລະຫວ່າງລັດວິສາຫະກິດ, ການຈັດຕັ້ງລວມຫມູ່ດ້ວຍກັນ  
ຫລືກັບເອກະຊົນ 0,3% ຂອງມູນຄ່າເຊົ່າ;
- ລະຫວ່າງລັດບໍລິຫານ ແລະເອກະຊົນ 0,2% ຂອງມູນຄ່າເຊົ່າ.

ມາດຕາ 16 : ຄ່າຈົດທະບຽນສັນຍາໂອນກຳມະສິດຊັບເຄື່ອນທີ່ ( ຍານພາຫະນະ, ກົນຈັກ) ມີດັ່ງນີ້ :

- ສັນຍາຊື້ຂາຍລົດຈັກ, ລົດຍົນທຸກປະເພດ ແລະຍານພາຫະນະອື່ນໆ ທີ່ສັ່ງເຂົ້າມາໃຫມ່ 0,2% ຂອງມູນຄ່າ;
- ສັນຍາຊື້ຂາຍລົດຈັກ ແລະລົດຍົນທຸກປະເພດ : ເຮືອ, ກຳປັ້ນ ທີ່ມີປ້າຍທະບຽນຢູ່ລາວແລ້ວ 1% ຂອງມູນຄ່າ;
- ສັນຍາຊື້ຂາຍເຄື່ອງຈັກຕ່າງໆ ທີ່ສັ່ງເຂົ້າມາໃຫມ່ 0,2 % ຂອງມູນຄ່າ;
- ສັນຍາຊື້ຂາຍ ເຄື່ອງຈັກຕ່າງໆ ທີ່ໄດ້ນຳໃຊ້ຢູ່ລາວມາກ່ອນແລ້ວ 0,5% ຂອງມູນຄ່າ;

ມາດຕາ 17 : ຄ່າຈົດທະບຽນສັນຍາເອົາເງິນ ຫລືວັດຖຸເຂົ້າເປັນທຶນຂອງບໍລິສັດ ມີດັ່ງນີ້:

- ເປັນເຮືອນ ຫລືທີ່ດິນ 1% ຂອງມູນຄ່າ;
- ເປັນເງິນ ຫລືວັດຖຸ ຊຶ່ງບໍ່ແມ່ນທີ່ດິນ ຫລືເຮືອນ 0,5% ຂອງມູນຄ່າ;
- ເມື່ອບໍລິສັດຫາກຖືກຍຸບ ການແບ່ງບັນທຶນທີ່ເປັນດິນ ຫລື  
ເຮືອນໃຫ້ແກ່ຜູ້ຖືຫຸ້ນນັ້ນ ຜູ້ຮັບກໍ່ຈະໄດ້ເສັຍຄ່າຈົດທະບຽນ 2% ຂອງມູນຄ່າຊັບ;
- ຫນັງສືແບ່ງປັນຜົນກຳໄລຂອງບໍລິສັດ ຖ້າວ່າຜູ້ທີ່ແບ່ງປັນນັ້ນຫາກເປັນທີ່ດິນ ຫລືເຮືອນຄ່າຈົດ  
ທະບຽນໂອນກຳມະສິດໃຫ້ຄິດໄລ່ 3% ຂອງມູນຄ່າຊັບ;
- ຖ້າພູດກຳໄລນັ້ນ ຫາກເປັນເງິນຫລືສິ່ງຂອງອື່ນໆໃຫ້ຄິດໄລ່ຄ່າຈົດທະບຽນ 0,5%ຂອງມູນຄ່າ.

ມາດຕາ 18 : ຄ່າຈົດທະບຽນສັນຍາອື່ນໆ ໃຫ້ຄິດໄລ່ດັ່ງນີ້ :

- ສັນຍາກູ້ຢືມເງິນ ຫລືຊັບສິ່ງຂອງ 0,1% ຂອງມູນຄ່າ;
- ສັນຍາຮັບເຫມົາກໍ່ສ້າງ, ຂົນສົ່ງ, ບໍລິການ ແລະອື່ນໆ 0,1% ຂອງມູນຄ່າ;
- ສັນຍາຄ້ຳປະກັນດ້ວຍຫລັກຊັບ ຫລືບຸກຄົນ 0,1% ຂອງມູນຄ່າກູ້ຢືມ;
- ຫນັງສືໂອນຫນີ້ສິນ 0,5% ຂອງຫນີ້ສິນ;
- ກົດລະບຽບຂອງວິສາຫະກິດ 0,1% ຂອງທຶນວິສາຫະກິດ;
- ຫນັງສືໂອນກົດຈະການການຄ້າ, ການຜະລິດ, ການບໍລິການ ແລະຂາຍຫຸ້ນ 0,2% ຂອງ

ມູນຄ່າກິດຈະການ ຫລືຫຸ້ນ.

- ສັນຍາປະກັນໄພຕ່າງໆ 0,2% ຂອງເງິນຖອກຄ່າຄ້າປະກັນ.

ຫມວດ III - ພື້ນຖານຄິດໄລ່ຄ່າຈົດທະບຽນ.

ມາດຕາ 19 : ພື້ນຖານຄິດໄລ່ຄ່າຈົດທະບຽນໃຫ້ປະຕິບັດຕາມແຕ່ລະກໍລະນີດັ່ງນີ້ :

- ສໍາລັບການໂອນກໍາມະສິດ ແລະສິດຊົມໃຊ້ຊັບໃຫ້ຖືເອົາມູນຄ່າຕົວຈິງ ຂອງຊັບໃນເວລາຈົດທະບຽນ;
- ສໍາຫລັບການແລກປ່ຽນຊັບປະເພດດຽວກັນ ຖ້າວ່າຊັບທີ່ແລກປ່ຽນກັນນັ້ນຫາກມີມູນຄ່າບໍ່ເທົ່າກັນ ໃຫ້ຖືເອົາຊັບທີ່ມີມູນຄ່າສູງກວ່າ ມາເປັນພື້ນຖານຄິດໄລ່ຄ່າຈົດທະບຽນ ຖ້າຫາກແມ່ນຊັບປະເພດຕ່າງກັນນັ້ນ ໃຫ້ເສັຍຄ່າຈົດທະບຽນຕາມປະເພດຊັບ;
- ສໍາຫລັບການສືບທອດມູນມໍລະດົກ ໃຫ້ຄິດໄລ່ຕາມມູນຄ່າຂອງພູດທີ່ຕົກມາເປັນກໍາມະສິດຂອງຜູ້ສືບທອດ ຫລັງຈາກທີ່ໄດ້ຫັກຫນີສິນຂອງເຈົ້າມູນອອກແລ້ວ;
- ສໍາຫລັບການເອົາຊັບມາເຂົ້າກັນເປັນທຶນການຄ້າ ຫລືເປັນກໍາມະສິດລວມກັນຂອງຄູ່ຜົວເມັຍ ໃຫ້ຖືເອົາຈໍານວນເງິນ ຫລືມູນຄ່າຊັບທີ່ເອົາມາເຂົ້າກັນນັ້ນ ເປັນພື້ນຖານຄິດໄລ່;
- ສໍາຫລັບການຮັບເໝົາກໍ່ສ້າງ ແລະ ບໍລິການຕ່າງໆ ໃຫ້ຖືເອົາມູນຄ່າຮັບເໝົາກໍ່ສ້າງ ແລະ ບໍລິການໂດຍບັນຍາຍາກອນຕົວເລກ ເຂົ້ານໍາມາເປັນພື້ນຖານຄິດໄລ່.

ມາດຕາ 20 : ໃນກໍລະນີຫາກເຫັນວ່າມູນຄ່າຊັບທີ່ນໍາມາແຈ້ງຈົດທະບຽນນັ້ນ ຫາກຕໍ່າກວ່າມູນຄ່າທີ່ປະກົດຕົວໃນເຂດນັ້ນ ເຈົ້າຫນ້າທີ່ຈົດທະບຽນມີສິດທອງໃຫ້ເຈົ້າຂອງຫນັງສືປ່ຽນແປງມູນຄ່າໃຫ້ຖືກກັບມູນຄ່າຕົວຈິງ. ຖ້າຫາກວ່າຜູ້ກ່ຽວບໍ່ຍອມປ່ຽນແປງມູນຄ່າຕາມຕົວຈິງແລ້ວ ໃຫ້ເຈົ້າຫນ້າທີ່ຈົດທະບຽນສະເໜີຄະນະກໍາມະການ ຊຶ່ງປະກອບດ້ວຍເຈົ້າຫນ້າທີ່ຈົດທະບຽນ, ຜູ້ຕາງຫນ້າການຄ້າ, ຜູ້ຕາງຫນ້າການເງິນ ແລະຜູ້ຕາງຫນ້າອໍານາດການປົກຄອງ ທີ່ໄດ້ຢັ້ງຢືນຫນັງສືເພື່ອກໍານົດມູນຄ່າທີ່ຖືກຕ້ອງ.

ມາດຕາ 21 : ຄ່າຈົດທະບຽນຕໍ່າສຸດ ບໍ່ໃຫ້ຫລຸດ 500 ກີບ.

ມາດຕາ 22 : ຫນັງສືທຸກປະເພດ ທີ່ໄດ້ເຮັດຂຶ້ນກ່ອນວັນປະກາດໃຊ້ດໍາລັດສະບັບນີ້ ທີ່ຍັງບໍ່ທັນໄດ້ຈົດທະບຽນ ເມື່ອຕ້ອງການນໍາໃຊ້ກໍ່ຕ້ອງນໍາມາຈົດທະບຽນ.

ຫມວດ IV - ການຍົກເວັ້ນຄ່າຈົດທະບຽນ.

ມາດຕາ 23 : ໃຫ້ຍົກເວັ້ນຄ່າຈົດທະບຽນເອກະສານດັ່ງລຸ່ມນີ້ :

- ຫນັງສືການໂອນກໍາມະສິດຊັບທຸກປະເພດ ຢູ່ ສປປລາວ ໃຫ້ແກ່ລັດຖະບານ ຫລືສະຖານທູດ ແລະອົງການຈັດຕັ້ງສາກົນທີ່ຕັ້ງຢູ່ ສປປລາວ ໃນເມື່ອມີສັນຍາຍົກເວັ້ນຊຶ່ງກັນແລະກັນ ຫລືການຍົກເວັ້ນອື່ນໆ;
- ສັນຍາຊ່ວຍເຫລືອ, ກູ້ຢືມລະຫວ່າງລັດຖະບານລາວ ກັບຕ່າງປະເທດ ຫລືກັບອົງການຈັດຕັ້ງອື່ນໆ;
- ຫນັງສືກ່ຽວກັບການເໝົາຊື້ທີ່ດິນ ເຮືອນ ເອກະຊົນມາເປັນຂອງລັດ;
- ຫນັງສືທີ່ແມ່ນລັດເປັນຜູ້ເສັຍຄ່າຈົດທະບຽນ.

ຫມວດ V - ກຳນົດເວລາໃຫ້ນຳເອົາເອກະສານມາຈົດທະບຽນ.

ມາດຕາ 24 : ກຳນົດເວລາໃຫ້ມາແຈ້ງຈົດທະບຽນ ມີດັ່ງນີ້ :

- ນຶ່ງເດືອນ : ສັນຍາໂອນກຳມະສິດຊັບທີ່ມີທະບຽນ ແລະສັນຍາທີ່ບິ່ງບອກເຖິງການໄດ້ເງິນ ຫລືໄດ້ຊັບ;
- ສອງເດືອນ : ກົດລະບຽບຂອງວິສາຫະກິດ, ສັນຍາຮັບເຫມົາຕ່າງໆ;
- ສາມເດືອນ : ໃບແຈ້ງຮັບມູນມໍລະດົກຢູ່ພາຍໃນປະເທດ;
- ຫົກເດືອນ : ໃບແຈ້ງຮັບມູນມໍລະດົກຢູ່ຕ່າງປະເທດ;

ກຳນົດເວລາມາແຈ້ງຈົດທະບຽນໃຫ້ນັບແຕ່ມີເຈົ້າຫນ້າທີ່ໄດ້ຢັ້ງຢືນເອກະສານເປັນຕົ້ນໄປ ຖ້າວ່າ ວັນສຸດທ້າຍຂອງກຳນົດການຈົດທະບຽນນັ້ນ ຫາກແມ່ນມີວັນພັກລັດຖະການແລ້ວ ກໍໃຫ້ເລື່ອນໄປໃສ່ວັນ ລັດຖະການໃນມື້ຖັດໄປນັ້ນ;

ນອກຈາກເອກະສານທີ່ໄດ້ກ່າວໄວ້ຂ້າງເທິງນີ້ແລ້ວ ການມາແຈ້ງຈົດທະບຽນແມ່ນບໍ່ມີກຳນົດ.

ຫມວດ VI - ສະຖານທີ່ແຈ້ງຈົດທະບຽນ ແລະຜູ້ຮັບຜິດຊອບເສັຍຄ່າຈົດທະບຽນ.

ມາດຕາ 25 : ເອກະສານກ່ຽວກັບທີ່ດິນ ແລະເຮືອນ, ທຶນການຄ້າ ແລະຊັບສິ່ງຂອງທີ່ມີການຂຶ້ນ ທະບຽນ ຕ້ອງເອົາໄປຈົດທະບຽນຢູ່ຫ້ອງການຄຸ້ມຄອງການຈົດທະບຽນບ່ອນຊັບ ຫລືສຳນັກງານວິສາຫະ ກິດຕັ້ງຢູ່;

- ສິ່ງຂອງທີ່ບໍ່ມີການຂຶ້ນທະບຽນ ແລະເປັນຊັບທີ່ເຄື່ອນທີ່ໄດ້ ຕ້ອງເອົາໄປຈົດທະບຽນຢູ່ ຫ້ອງການຄຸ້ມຄອງການຈົດທະບຽນບ່ອນຢູ່ຂອງຜູ້ໃຊ້ຫນັງສື;
- ຈົດຫມາຍບັນທຶກການສືບທອດມູນມໍລະດົກ ທີ່ບໍ່ກ່ຽວກັບທີ່ດິນ ແລະເຮືອນ ຕ້ອງເອົາໄປຈົດ ທະບຽນຢູ່ຫ້ອງການຄຸ້ມຄອງການຈົດທະບຽນໃນເຂດທີ່ເຈົ້າມູນມີທີ່ຢູ່ປະຈຳ.

ມາດຕາ 26 : ຜູ້ຮັບຜິດຊອບເສັຍຄ່າຈົດທະບຽນ ແມ່ນຜູ້ມາຮ້ອງຂໍໃຫ້ຈົດທະບຽນ.

ຫມວດ VIII - ມາດຕະການຜູ້ລະເມີດ.

ມາດຕາ 27 : ບຸກຄົນໃດຫາກໄດ້ລະເມີດດຳລັດສະບັບນີ້ ຈະຖືກປະຕິບັດມາດຕະການດັ່ງຕໍ່ ລົງໄປນີ້ :

- ຈະຖືກປັບໃຫມ 5% ຂອງເງິນທີ່ຈະຕ້ອງເສັຍ ແຕ່ລະເດືອນ ທີ່ມີການຊັກຊ້າ ແຕ່ບໍ່ໃຫ້ເກີນ 100% ຂອງຄ່າຈົດທະບຽນ. ສຳຫລັບຜູ້ທີ່ບໍ່ເອົາຫນັງສືມາແຈ້ງຈົດທະບຽນຕາມກຳນົດເວລາທີ່ໄດ້ບິ່ງໄວ້ ໃນມາດຕາ 24 ຂອງດຳລັດສະບັບນີ້ ຈະຖືກປັບໃຫມ 0,5% ຂອງຄ່າຈົດທະບຽນ, ສຳຫລັບຜູ້ທີ່ແຈ້ງ ສາຍຍາດບໍ່ຖືກຕົວຈິງ ເພື່ອຫລຸດຜ່ອນຄ່າຈົດທະບຽນຈະປັບໃຫມ 1 ເທົ່າຂອງຄ່າຈົດທະບຽນ.

ມາດຕາ 28 : ຜູ້ທີ່ມີຄວາມຮັບຜິດຊອບຮ່ວມກັນໃນການເສັຍຄ່າຈົດທະບຽນ ແລະຄ່າປັບໃຫມທີ່ ໄດ້ກ່າວໄວ້ໃນດຳລັດສະບັບນີ້ ມີດັ່ງນີ້ :

- ຜູ້ຮັບມູນມໍລະດົກ;
- ຜູ້ຊື້ຊັບລວມກັນ;
- ຜູ້ເອົາຊັບແລກປ່ຽນກັນ;
- ຜູ້ເຊົ່າຊັບນໍາກັນ;
- ຄູ່ສັນຍາທັງສອງຝ່າຍ.

ຫມວດ VIII - ການຈັດຕັ້ງປະຕິບັດ.

ມາດຕາ 29 : ໃຫ້ອໍານາດການປົກຄອງ ແລະອົງການທີ່ມີໜ້າທີ່ອອກ ຫລືຢັ້ງຢືນໜັງສືທີ່ຕ້ອງຈົດທະບຽນນັ້ນ ຕ້ອງແນະນໍາໃຫ້ເອົາໜັງສືດັ່ງກ່າວໄປຈົດທະບຽນ.

ມາດຕາ 30 : ຫ້າມສໍານັກງານອົງການລັດທຸກຂັ້ນ ຮັບເອົາໜັງສື ຫລືສັນຍາທີ່ຈະຕ້ອງຈົດທະບຽນ ແຕ່ບໍ່ທັນໄດ້ຈົດທະບຽນໄປພິຈາລະນາເປັນຫລັກຖານ.

ມາດຕາ 31 : ມອບໃຫ້ກະຊວງການເງິນ ສົມທົບກັບບັນດາກະຊວງ, ອົງການທຽບເທົ່າ, ຄະນະກຳມະການປົກຄອງແຂວງ ແລະກຳແພງນະຄອນ ແລະພາກສ່ວນອື່ນໆທີ່ກ່ຽວຂ້ອງນໍາໄປຈັດຕັ້ງປະຕິບັດຕາມໜ້າທີ່ຂອງໃຜລາວ.

ມາດຕາ 32 : ດຳລັດສະບັບນີ້ ມີຜົນສັກສິດນັບແຕ່ມີລົງລາຍເຊັນເປັນຕົ້ນໄປ.

ວຽງຈັນ, ວັນທີ 13 . 03 . 93  
ເຊັນແທນ ນາຍົກລັດຖະມົນຕີ  
ຮອງນາຍົກລັດຖະມົນຕີ,

ຄຳຜູຍ ແກ້ວບົວລະພາ.